



مرکز مطالعات استراتژیک و منطقی
د ستراتژیکو او سیمه ییزو څېړنو مرکز

تحليل هفته

شماره: ۲۸۵ (از ۲۹ جدی الی ۶ دلو ۱۳۹۷ هـ ش)

این نشریه مجموعه تحلیل رویدادهای مهم سیاسی، امنیتی، اقتصادی و اجتماعی هفته‌وار است که به زبان‌های پشتو، دری، انگلیسی و عربی، توسط مرکز مطالعات استراتژیک و منطقی تهیه و نشر می‌گردد، تا نهادهای سیاست‌گذار و پالیسی‌ساز از آن استفاده نمایند.

آنچه در این شماره می‌خوانید:

تاکنیزې ډلې او د راتلونکو ولسمشریزو ټاکنو برخلیک

- ۳..... د ټاکنو تېرې تجربې.....
- ۴..... اوسنۍ ټاکنیزې ډلې.....
- ۶..... ځواکمنې ټاکنیزې ډلې.....
- ۶..... ۱- د محمد اشرف غني ټاکنیزه ډله.....
- ۷..... ۲- د عبدالله عبدالله ټاکنیزه ډله.....
- ۸..... ۳- د محمد حنیف اتمر ټاکنیزه ډله.....
- ۸..... ۴- د گلبدین حکمتیار ټاکنیزه ډله.....
- ۹..... ټاکنیز نظام او د ټاکنو کمیسیون.....
- ۱۰..... د ټاکنو برخلیک.....

ټاکنيزې ډلې او د راتلونکو ولسمشريزو ټاکنو برخليک



CSRS

د ۱۳۹۸ هـ ش کال ولسمشريزې ټاکنې

د افغانستان د ټاکنو خپلواک کميسيون د وروستۍ پرېکړې پر بنسټ، راتلونکې ولسمشريزې ټاکنې د ۱۳۹۸ هـ ش کال د سرطان په ۲۹ مه ترسره کېږي. د دې کميسيون له لوري د اعلان شوي مهال وپش له مخې د ولسمشريزو ټاکنو لپاره د نوماندانو د نوم ليکنې لړۍ د ۱۳۹۷ هـ ش کال د جدي له لومړۍ تر ۳۰ مې نېټې پورې وه.

که څه هم په دغه موده کې د ټاکنو له کميسيون څخه ۷۰ کسانو د نوماندۍ معلوماتي کڅوړې ترلاسه کړې وې؛ خو په دې ډله کې يوازې ۲۰ کسان د ټاکنو کميسيون ته د نوماندۍ په موخه ورغلل چې په شرايطو برابر ۱۸ تنه يې راتلونکو ولسمشريزو ټاکنو ته نوماند شول.

ولسمشريزو ټاکنو ته د ۱۸ نوماندانو په منځ کې د ځينو ټاکنيزو ډلو تشکيلاتي جوړښت د توقع خلاف را څرگند شو. ځکه د داسې کسانو ترمنځ ټاکنيزې ډلې رامنځته شوې، چې په تېر کې يې له يو بل سره ژور سياسي اختلافونه درلودل او پر يو بل يې مختلف توروته لگولي دي.

په افغانستان کې د تېرو ټاکنو تجربې، راتلونکو ټاکنو لپاره رامنځته شوې ټاکنيزې ډلې، د دغو ډلو تشکيلات جوړښتونه او په ټوله کې د هېواد روان وضعیت او د ټاکنو کميسيون ظرفيت ته په کتلو سره د راتلونکو ولسمشريزو ټاکنو برخليک، هغه مسایل دي چې دلته يې په اړه بحث شوی دی.

د ټاکنو تېرې تجربې

په افغانستان کې د طالبانو د رژيم له را پرځېدو وروسته په ۱۳۸۳هـ ش کال کې په لومړي ځل د ولسمشرۍ ټاکنې او په ۲۰۰۵م کال کې پارلماني ټاکنې وشوې. هغه مهال دغه ټاکنې په افغانستان کې د ملگرو ملتونو د دفتر له خوا د ټاکنو د تنظيم له گډ دفتر سره په همغږۍ اداره کړل شوې.

د ۱۳۸۳هـ ش کال د ثور په ۱۱مه د پخواني ولسمشر حامد کرزي د ۲۱مې گڼې فرمان له مخې د افغانستان د ټاکنو خپلواک کميسيون جوړ شو. د اساسي قانون د ۱۵۶مې مادې پر بنسټ، دغه کميسيون په افغانستان کې د ټولو ترسره کېدونکو ټاکنو د ادارې، څارنې او د خلکو د رايو پر بنسټ، د پرېکړو مسؤليت لري.

د ټاکنو د خپلواک کميسيون له جوړېدو تمه دا وه چې په راتلونکي کې به د ټاکنو پر مهال د ستونزو او درغليو مخه ونیول شي. ځکه د ۱۳۸۳هـ ش کال په ولسمشريزو ټاکنو کې د درغليو په اړه ځينې شکايتونه موجود وو؛ خو د ۱۳۸۸ او ۱۳۹۳هـ ش کال ولسمشريزو او د ۱۳۹۷هـ ش کال پارلماني ټاکنو ته په کتلو سره ښکاره شوه چې په دغه پروسه کې ستونزې، درغلي او لاسوهنې د پخوا په پرتله لا زياتې شوې وې.

د ټاکنو خپلواک کميسيون په ۱۳۸۸هـ ش کال کې د ولسمشرۍ او ولايتي شوراگانو ټاکنې ترسره کړې، د دغو ټاکنو پر مهال د دوو مخکښو نوماندانو حامد کرزي او عبدالله عبدالله ترمنځ د ټاکنو د پایلو پر سر ډېرې ناندري رامنځته شوې؛ خو بالاخره حامد کرزي د دويم ځل لپاره د افغانستان د ولسمشر په توگه وټاکل شو.

د ټاکنو خپلواک کميسيون په رهبرۍ په ۱۳۸۹هـ ش کال کې پارلماني ټاکنې هم ترسره شوې. په دغو ټاکنو کې د درغليو ستونزه لاجدي شوه. ان تر دې چې په پارلماني ټاکنو کې د پراخو درغليو د څېړنې لپاره ځانگړې محکمه جوړه شوه.

د ۱۳۹۳ هـ ش کال په ولسمشريزو ټاکنو کې د ټاکنو کمیسیون تر بل هر وخت له سختو نیوکو او تورونو سره مخ و. په ټاکنو کې اشرف غني او عبدالله عبدالله دوه مخکښ نوماندان وو، چې په لومړي پړاو کې هېڅ یوه هم د بریا رایې خپلې نه کړې. په دویم پړاو کې یې هم یو پر بل د درغلیو د تورونو لگولو له کبله کیسه لا خرابه شوه، چې بالاخره د دواړو لورو ترمنځ د امریکا د بهرنیو چارو پخواني وزیر جان کیري په منځگړیتوب، د ملي یووالي حکومت په نوم گډ حکومت رامنځته شو.

اوسنی ټاکنیزې ډلې

په افغانستان کې د راتلونکو ولسمشريزو ټاکنو لپاره ۱۸ کسانو ځانونه نوماند کړي دي. په دغه ۱۸ ټاکنیزو ډلو کې ځینې ډلې ځواکمنې ښکاري او کولای شي د ټاکنو په میدان کې ښه سیالي وکړي؛ خو ځینې نورې ډلې بیا په خلکو کې د نفوذ او سیاسي مخینې درلودو له اړخه کمزورې ښکاري. په ټوله کې دغه ۱۸ ټاکنیزې ډلې په لاندې دوه برخو وېشلی شو:

لومړۍ: د راتلونکو ولسمشريزو ټاکنو لپاره په ۱۸ نوماندانو کې ځینې داسې ټاکنیزې ډلې رامنځته شوې دي، چې ځانونه د ولسمشرۍ حقداره گڼي او ولسمشرۍ ماڼۍ ته به د رسېدو په موخه رښتینې مبارزه وکړي. په دې برخه کې د محمد اشرف غني، عبدالله عبدالله او محمد حنیف اتمر ټاکنیزې ډلې یادولی شو، دوی به په راتلونکو ټاکنو کې د بریا په موخه کلکه مبارزه او یو د بل سیالي وکړي.

دویم: د راتلونکو ولسمشريزو ټاکنو لپاره په رامنځته شوو ټاکنیزو ډلو کې، ځینې داسې ډلې هم شته چې نه د بریا هیله لري او نه یې هم د بریا چانس شته. دا ډول ټاکنیزې ډلې تر ډېرې د شهرت او یا هم مادي او سیاسي امتیازاتو ترلاسه کولو په موخه رامنځته کيږي. اوس مهال هم ښايي په دغو ۱۸ ټاکنیزو ډلو کې ځینې ډلې مخکې له ټاکنو له خپلې نوماندۍ د نورو ډلو په گټه تېرې شي او ځینې چې د شهرت ترلاسه کولو په موخه نوماند شوي، ښايي په ټاکنو کې هم خپل بخت وازمويي.

په افغانستان کې د ۱۳۹۸ هـ ش کال د ولسمشريزو ټاکنو ۱۸ ټاکنيزې ډلې:

گڼه	نوماند	لومړی مرستیال	دویم مرستیال
۱	محمد اشرف غني	امر الله صالح	محمد سرور دانش
۲	عبدالله عبدالله	عنايت الله باير فرهمند	سيد سامع سعادتى
۳	محمد حنيف اتمر	محمد يونس قانوني	حاجى محمد محقق
۴	گلبدين حكمتيار	فضل الهادي وزين	حفيظ الرحمن نقى
۵	رحمت الله نبيل	مراد علي مراد	مسعوده جلال
۶	شيدا ابدالي	عبدالصير سالنگي	سيد على اكبر كاظمي
۷	احمد ولي مسعود	فريده مهمند	عبداللطيف نظري
۸	محمد شهاب حكيمى	نور الحبيب حصير	استاد عبدالعلى سرايى
۹	فرامرز تمنا	سيد قياس سعيدى	محمد امين رشادت
۱۰	نور الرحمان لېوال	عبدالهادي ذوالحكمت	محمد يحيى وياړ احمدزى
۱۱	غلام فاروق نجرابي	شريف الله	بابكر خيل
۱۲	نور الحق علومى	بشير احمد بيژن	محمد نعيم غيور
۱۳	زلمى رسول	عبدالجبّار تقوا	غلام على وحدت
۱۴	عنايت الله حفيظ	جنت خان فهيم	عبدالجميل شيراني
۱۵	سيد نورالله جليلي	عبدالخمیل رومان	چراغ علي چراغ
۱۶	محمد حكيم تورسن	محمد نادر شاه احمدزى	شفيع الله قيصاري
۱۷	عبداللطيف پدram	محمد احسان حيدرى	محمد صادق وردگ
۱۸	محمد ابراهيم الكوزى	خديجه غزنوي	سيد سامع كياني

خواکمني ټاکنيزې ډلې

په افغانستان کې تېرو ولسمشريزو ټاکنو ته په کتلو سره داسې ښکاري چې داخل به ټاکنيزې سيالۍ نظر پخوا ته گرمې او سختې وي. په ټوليز ډول په تېرو ټاکنو کې سره له دې چې د نوماندانو شمېر به زيات وو؛ خو خواکمن ټيمونه به کم وو. داخل د تېر خلاف په ټاکنيزو ډلو کې د خواکمنو ډلې شمېر زيات ښکاري، چې له امله به يې هيڅ يوه ډله د ټاکنو په لومړي پړاو کې د بریا رايې پوره نه شي کړې او ټاکنې به دويم پړاو ته لاړې شي.

• **د محمد اشرف غني ټاکنيزه ډله:** اشرف غني چې د ۱۳۹۳ هـ ش کال په ټاکنو کې د «تحول او تدام» ټاکنيزې ډلې مشر وو، دا ځل د امرالله صالح او محمد سرور دانش سره يو ځای د «دولت جوړونکې» ټاکنيزې ډلې په نوم راتلونکو ولسمشريزو ټاکنو لپاره د سيالۍ ميدان ته را مخته شوی دی. د افغانستان اوسنی ولسمشر داسې مهال راتلونکو ولسمشريزو ټاکنو ته نوماند کېږي، چې ډيری پخواني ياران او د ټيم قوي غړي يې ترې تللي دي. جنرال دوستم چې ويل کېږي په تېرو ټاکنو کې يې زياتې رايې غني ته راټولې کړې، اوس مهال يې د يوه مخالف ټيم ملاتړی دی. حنيف اتمر چې د اشرف غني تر ټولو نږدې کس بلل کېده او د ملي يووالي حکومت پر مهال د غني د مخالفينو د سترگو اغزی وو، نن هغه هم ورسره نشته او په راتلونکو ولسمشريزو ټاکنو کې د غني سيالۍ ته رامخته شوی دی. له دې پرته د غني يو شمېر نور پخواني ملگري چې پخوا يې ملاتړي وو، اوس مهال د ده د نورو سيالانو ترڅنگ ولاړ دي. دا هغه څه دي چې په راتلونکو ولسمشريزو ټاکنو کې يې د اشرف غني سيالۍ سخته کړې ده.

په تېرو ټاکنو کې غني تر ټولو ډېره رایه له پښتون او ازبک څخه ترلاسه کړه. اوس مهال د جنرال دوستم په تلو سره د ازبکو يوه لويه برخه رایه د غني له لاسه وتلې ده. دغه راز د غني پر وړاندې د اتمر او گلبدین حکمتيار سيالۍ بيا په پښتنو کې د ده رایه کسر کولی شي.

د ملي امنيت پخوانی رئيس امرالله صالح چې د ملي يووالي حکومت پرمهال يې د حکومت پر کړنو ډېر ځله توندې نېوکې کړې دي، راتلونکو ټاکنو کې د غني تر څنگ ولاړ دی؛ خو په مختلفو ټاکنيزو ډلو کې د جمعيت اسلامي ویشل شوي حالت ته چې گورو، بنایي امرالله صالح دومره رایه غني ته را نه وړي. سرور دانش له هغو گوتو په شمېر کسانو څخه دی چې له پخوا يې د غني ملگرتيا کړې ده. که څه هم غني نوموړی تر ډېره د هزاره قوم د رايې د ترلاسه کولو په موخه له ځان سره درولی؛ خو په اوس

مهال کې د هزاره قوم رایه هم تر ډېره وپشل شوې ښکاري، ځکه محمد محقق له حنیف اتمر او کریم خلیلي له عبدالله عبدالله سره ولاړ دی او په هزاره قوم کې همدا دوه کسان تر نورو د ډېر نفوذ خاوندان بلل کېږي.

پر دې ټولو سربېره کوم څه چې د اشرف غني ډلې ته ځواک ورکوي او د بریا چانس یې زیاتوي، هغه د ده برحاله ولسمشري او د حکومت په رأس کې قرار لرل دي. دغه راز د غني له لوري په مرکزي ریاستي نظام ټینګار او د اجرائیه ریاست له منځه وړل، هم هغه د قوت ټکي دي چې د غني پلویان یې زیات کړي دي.

• **د عبدالله عبدالله ټاکنیزه ډله:** په تېرو ولسمشریزو ټاکنو کې د «اصلاحاتو او همګرایی» ډلې مشر عبدالله عبدالله، راتلونکو ولسمشریزو ټاکنو ته د «ثبات او همګرایی» له شعار سره را مخته شوی دی. عبدالله هغه څوک دی چې له ۱۳۸۰ هـ ش کال وروسته یې ولسمشریزو ټاکنو ته دا درېیم ځل نوماندی ده او په دې برخه کې له ښې تجربې څخه هم برخمن دی. سره له دې چې په تېرو دوو پړاوونو پړاوونو کې یې هر ځل ښه سیالي کړې ده؛ خو نه دی توانېدلی چې ولسمشرۍ ماڼۍ ته د افغانستان د ولسمشر په توګه دننه شي.

راتلونکو ولسمشریزو ټاکنو ته عبدالله عبدالله د جمعیت اسلامي، جنبش اسلامي او وحدت اسلامي ګوندونو له لوري را مخته شوی نوماند دی. د ده په ټاکنیزه ډله کې جنرال دوستم، محمد کریم خلیلي او صلاح الدین رباني قوي سياسي او قومي ملاتړ لرونکې څېرې دي.

د جنرال دوستم او کریم خلیلي له ملګرتیا وروسته عبدالله عبدالله د ټاکنیزې ډلې د قوت درېیم ټکی د جمعیت اسلامي په انسجام پورې اړه لري. که څه هم په اوس مهال کې د جمعیت اسلامي مهم غړي د راتلونکو ټاکنو لپاره په مختلفو ټاکنیزو ډلو کې تیت او غیر منسجم ښکاري؛ خو د دې حزب مشر صلاح الدین رباني بیا عبدالله عبدالله د جمعیت اسلامي یوازینی رسمي نوماند اعلان کړ. که چېرې د جمعیت اسلامي د مهمو غړو اوسنی وېش او غیر منسجم والی د دغه حزب داخلي او پټه ستراتیژي وي او یوازې غواړي د اشرف غني، حنیف اتمر او ګلبدين حکمتیار ترمنځ د پښتون قوم رایه څو تقسیمه شي، نو عبدالله عبدالله به د تېرو ټاکنو په شان له اشرف غني سره کلکه سيالي وکړي؛ خو که چېرې رېښتیا هم داسې نه وي او د جمعیت اسلامي هر غړی د خپل ټیم لپاره صادقانه کار او کمپاین وکړي، بیا نو له اشرف غني سره د عبدالله عبدالله سيالي سخته ده.

- **د محمد حنيف اتمر ټاکنيزه ډله:** ولسمشريزو ټاکنو ته د ۱۸ نوماندانو به منځ کې، ظاهراً د حنيف اتمر د ټاکنيزې ډلې جوړښت تر نورو ځواکمن ښکاري. د «سولې او اعتدال» تر شعار لاندې ټاکنيزه ډله کې د اتمر لومړی مرستيال محمد يونس قانوني د جمعيت اسلامي مطرح غړی دی او محمد محقق بيا د اجرائيه رياست دويم مرستيال او په هزاره قوم کې ډېر نفوذ لرونکی شخص دی. همدارنگه د «سولې او اعتدال» په ډله کې عطا محمد نور، اسمعيل خان، سباوون، زاخيلوال، سيد حامد گيلاني او ځينې نورې مطرح سياسي څېرې هم گډون لري، چې دغه ډله يې نوره هم ځواکمنه کړې ده.

حنيف اتمر د ملي يووالي حکومت پر مهال هغه سياسي څېره وه چې د غني د پلويانو ترمنځ يې ډېر محبوبيت درلود؛ خو له غني سره د نوموړي مخالفت او له نوماندۍ وروسته دا وينا چې «که ولسمشر شو، په اساسي قانون کې به تعديل رامنځته کړي او اوسنی رياستي نظام به نيمه رياستي باندې بدل کړي»، هغه ټکي دي چې ښايي د خلکو ترمنځ په ځانگړې توگه په پښتون قوم کې يې د نوموړي محبوبيت ته زيان رسولى وي.

سره له دې چې د حنيف اتمر په ډله کې زيات شمېر سياسي، قومي او جهادي مطرح کسان راټول دي، خو د ولسي جرگې ټاکنو ته په کتلو سره داسې ښکاري چې ولس تر ډېره د دغو څېرو تر شا نه دی ولاړ او ډيری خلک د خپلې فردي خوښې پر بنسټ رايه ورکوي.
- **د گلبدین حکمتيار ټاکنيزه ډله:** د حزب اسلامي افغانستان رهبر، گلبدین حکمتيار چې په ۱۳۹۶ هـ ش کال کې يې د افغان حکومت او بهرنيانو پر ضد خپله وسله‌واله مبارزه پرېښوده او سوله يې وکړه، د راتلونکو ولسمشريزو ټاکنو لپاره سيالی ته راوتلی دی. که څه هم نوموړي د ۱۳۹۳ هـ ش کال په ولسمشريزو ټاکنو کې له قطب‌الدين هلال څخه ملاتړ اعلان کړ او نوموړی يې د حزب اسلامي افغانستان نوماند وباله چې هغه مهال قطب‌الدين هلال يوازې څه کم دوه سوه زره رایې وگټلې؛ خو حکمتيار د افغانستان په سطحه د يوه افغان شموله اسلامپالې او جهادي سياسي حزب رهبر دی او لا هم د افغانانو ترمنځ زيات نفوذ لري، پر همدې اساس ښايي يوه اندازه رایې په ځانگړې توگه د اسلامپالو رایې له نورو نوماندانو څخه را کسر کړي.

ټاکنيز نظام او د ټاکنو کميسيون

د ۱۳۹۳ هـ ش کال له جنجالي ټاکنو را وروسته د ملي يووالي حکومت د مشرانو ترمنځ له **شوو هوکړو** څخه، يو هم د ټاکنيز نظام اصلاح او د ټاکنو کميسيون کې د نوو کسانو گمارل وو. د ملي يووالي حکومت له جوړېدو را وروسته تر يو څه ځنډ وروسته ولسمشر غني د يوه فرمان له مخې په کميسيون کې تغيرات راوستل او نوي کميسيون په کار پيل وکړ؛ خو د وخت په تېرېدو سره ښکاره شوه چې د ټاکنو نوي کميسيون هم د ظرفيت او مديريت له اړخه کمزوری و.

دغه کميسيون د **۱۳۹۷ هـ ش** کال د ولسي جرگې ټاکنې له درې کلن ځنډ وروسته په ډېر خراب شکل او وضعيت کې ترسره کړې. د ولسي جرگې د ټاکنو پر مهال کمزوری مديريت، فساد او پراخې درغلی ټول هغه موارد وو چې له کبله يې لا هم کميسيون د ولسي جرگې ټاکنو وروستی پایلې نه دي اعلان کړې؛ نو همدې ته په کتلو سره د راتلونکو ټاکنو پر وړاندې يو ستر ځنډ د ټاکنو اوسنی کميسيون او ټاکنيز نظام دی.

د ولسي جرگې په تېرو ټاکنو کې له بايومېټريک دستگاوو څخه کار واخيستل شو؛ خو د ټاکنو کميسيون ونه توانېد چې دغه سيستم په سمه توگه مديريت کړي. په دې برخه کې د بايومېټريک دستگاوو تخنيکي ستونزې او د بايومېټريک په اړه د خلکو نه پوهاوی هغه موارد وو چې دغه سيستم يې له ستونزو سره مخ کړی و. د راتلونکو ولسمشريزو ټاکنو پر وړاندې يوه لويه ستونزه همدا ده. که چېرې د ټاکنو کميسيون بيا هم په دې برخه کې د ولسي جرگې د ټاکنو په شان ناکام پاتې شي او بايومېټريک سيستم منظم نه کړي، د ولسمشريزو ټاکنو جنجال به هم د ولسي جرگې له تېرو ټاکنو کم نه وي.

د ولسي جرگې په تېرو ټاکنو کې اوسنی کاغذي تذکرې د نومليکني لپاره اصلي سند گڼل کېده، چې له کبله يې زياتو درغليو ته لاره هواره شوه او د ولسي جرگې په ټاکنو کې زرگونه کسانو جعلي تذکرې وکارولې. دا ستونزه يوازې د برېښنايي تذکرو د وېش په واسطه حل کېدونکې ده؛ خو دا چې تر اوسه ډېرو کمو افغانانو برېښنايي تذکرې ترلاسه کړې دي او د وېش لړۍ يې محدوده او ورو ده، ښايي راتلونکو ولسمشريزو ټاکنو کې هم له دغې ستونزې سره مخ اوسو.

پر دې سربېره د هېواد روان امنيتي وضعيت د راتلونکو ولسمشريزو ټاکنو پر وړاندې يوه لويه ننگونه ده. په اوس مهال کې شاوخوا ۴۵ سلنه خاوره د حکومت له کنټرول څخه وتلې. دغه راز د دولت تر کنټرول لاندې سيمو کې هم پوره امن نشته، دا وضعيت به د ټاکنو سرتاسريوالی او شفافيت تر پوښتنې لاندې راولي.

د ټاکنو برخلیک

په اوس مهال کې د افغانستان روان سیاسي او امنیتي وضعیت او د تېرو ولسمشريزو ټاکنو پر جنجالو او درغلیو ته په کتلو سره د راتلونکو ولسمشريزو ټاکنو برخلیک په لاندې مواردو پورې تړلی ښکاري:

د سولې د خبرو څرنگوالی: په افغانستان کې د روانې جگړې د پای ته رسېدو په موخه له تېرو څو میاشتو راهیسې د امریکا او طالبانو ترمنځ مخامخ خبرې روانې دي. دغه خبرې که څه په ابوظبی کې له درېیمې ناستې وروسته د اجنډا پر سر د اختلاف له امله د لنډ مهال لپاره وځنډېدې؛ خو څو ورځې وروسته د سیمې ځینې هېوادونو ته د خلیلزاد د سفر له پای ته رسېدو سره، تېره اوونۍ بېرته **پیل شوې** او داسې ویل کېږي چې دواړو لورو د اختلاف په ټکو بېرته بحث پیل کړی دی.

د سولې په دغو خبرو کې که چېرې امریکا او طالبان د جگړې د پای ته رسولو هوکړې ته رسېږي، نو ښایي ټاکنې نورې هم وځنډېږي، تر څو له امریکا وروسته طالبان له افغان لوري سره د راتلونکي نظام د جوړېدو په اړه خبرې وکړي. داسې هم ویل کېږي، چې په افغانستان کې د راتلونکو ولسمشريزو ټاکنو لپاره د مهال وېش اعلان، د نوماندانو نوملیکنه او په ټوله کې د دې پروسې پیل، تر ډېره د سولې لپاره پر طالبانو د فشار راوړلو په موخه ترسره کېږي؛ که نه په روانو حالاتو کې چې له طالبانو سره د سولې خبرې روانې دي، ښایي د دې خبرو د وروستۍ مثبتې یا منفي پایلې پورې ټاکنې همداسې ځنډېلې پاتې شي.

د ټاکنو وروستۍ پایلې: په افغانستان کې ډېر کله د ټاکنو د وروستيو پایلو له اعلان سره سم د ځینې نوماندانو له لوري اعتراضونه کېږي او د پروسې پر رویتیا نیوکې پیل کېږي. د ۱۳۸۸ هـ ش کال په ولسمشريزو ټاکنو کې عبدالله عبدالله او حامد کرزی دوه مخکښ نوماندان وو چې د ټاکنو د پایلو پر سر یې ډېر جنجالونه وکړل. دغه راز د ۱۳۹۳ هـ ش کال ولسمشريزو ټاکنې کې د وروستيو پایلو پر سر بیا د اشرف غني او عبدالله عبدالله ترمنځ دومره جنجالونه رامنځته شول چې بالاخره د دواړه مخکښو ټاکنیزو ډلو ترمنځ اېتلافي حکومت رامنځته شو.

د امریکا د دفاع پخواني وزیر **رابرټ کېټس** په خپلو یادښتونو په کتاب کې لیکي چې «د اوباما حکومت غوښتل په افغانستان کې د ۱۳۸۸ هـ ش کال په ولسمشريزو ټاکنو کې لاسوهنه وکړي، ټاکنې له اصلي نېټې وځنډوي او د اپوزیسیون د بریا لپاره کار وکړي، لیکوال وايي د اوباما حکومت په لوی لاس غوښتل د یوه مستقل هېواد د ټاکل شوي ولسمشر د لرې کېدو لپاره کار وکړي.» د گېټس دغه وینا په افغانستان کې د ټاکنو پر مهال د بهرنیو هېوادو د لاسوهنې ښکاره بېلگه بیانوي.

د ۱۳۹۳ هـ ش کال ولسمشريزې ټاکنې هم له ورته برخليک سره مخ وې، سره له دې چې د ټاکنو کميسيون پر ټولو چارو لسگونو بهرنيو څارونکو څارنه کوله؛ خو بيا هم د داسې درغليو تورونه رامنځته شول چې د ټاکنو پايلې يې جنجالي کړې او په پای کې د امریکا د بهرنيو چارو وزير جان کيري په منځگړيتوب اېتلافي حکومت رامنځته شو.

د افغانستان د راتلونکو ولسمشريزو ټاکنو برخليک يو ځل بيا په همدې مسئله پورې هم تړلی ښکاري. که د کميسيون له د اعلان شوي مهال وېش سره سم رښتيا هم ټاکنې وشوې، نو ښه داده چې د ټاکنو لپاره اوسنۍ رامنځته شوې ټاکنيزې ډلې د تېرو ټاکنو او د هېواد او هېوادوالو وضعیت ته په کتلو سره، د خلکو واقعي رايې او پرېکړې ته غاړه کېږدي او د بهرنيو کړيو په واسطه نه درغلي وکړي او نه هم درغليو ته لار هواره کړي.

پای



ارتباط با ما:

ایمیل: info@csrskabul.com - csrskabul@gmail.com

وب سایت: www.csrskabul.com -- www.csrskabul.net

شماره تماس دفتر: (+93) 202564049 - (+93) 784089590

zi.shirani@gmail.com

(+93) 764747548

محقق و مسؤول تحليل هفته: ضياء الاسلام شيراني

ahmadshahr786@gmail.com

(+93) 784249421

محقق و مسؤول نشر تحليل هفته: احمدشاه راشد